

కౌటె

దక్షిణామూర్తి గలి పీల్చుకోడానికి నిడద వోలు ప్లాట్ ఫారం మీదికి దిగాడు. కూపే ఒకరకంగా సుఖంగానే ఉంటుంది గాని, మిగతా పెట్టలాగ రైలు కదులు తున్నా గాలిరాదు. అయితే - కూపేలోకి బొగ్గు నెరుసులు, అనవసరమైన ప్రయాణీకులు ఆట్టేరారు. లాభనష్టాలు ప్రతిదానికి ఉంటాయనుకుని తృప్తిపడ్డాడు దక్షిణామూర్తి.

ప్లాట్ ఫారం మహా రద్దీగా ఉంది. ఈ పెట్టెలో కాళీ లేదంటే, ప్రయాణీకులు మరో పెట్టెదగ్గరకు పరుగెత్తుతున్నారు వాళ్ళ ఆశ్రంలో జంతు సహజమైన దేదో ఉంది. అసలు దక్షిణామూర్తి ఎన్నికలో సామాన్య ప్రజలు జంతువులే. అయితే అప్పుడప్పుడు ఆ జంతువులతో రాసుకుతిరగడం కూడా బాగానే ఉంటుంది. ముఖ్యంగా ఇటువంటప్పుడు, బొత్తిగా ఒంటరిగా కొన్ని గంటల సేపు కూపేలో ప్రయాణం చేశాక, జీవ చైతన్యం ఉన్న వస్తువులతో తాత్కాలిక సంపర్కం కాస్త అవసరం. అయితే ఆ సంపర్కం అతనికి విసుగు పుట్టిస్తే, షళ్ళీ తన ఏకాంతంలోకి తను పోవడానికి అవకాశ ముండాలి. ఆ కూపేలోకి పోతే, ఈ జనం తన్నుతాకలేదన్న ధీమాతోనే, దక్షిణామూర్తి జనసముద్రంలోకి ఆడుగుపెట్టాడు. సోదాలూ, తినుబండారాలూ, పుస్తకాలూ అమ్మేవాళ్ళు పెట్లను తోసుకుంటూ, అతన్ని రాసుకుంటూ పోతున్నారు. చక్కపెట్టెలో మనిషి అరిటి పండు తినేసి విసిరిన తొక్క అతన్ని తల వెంట్రుకవనిలో దూసుకుపోయింది. జన ప్రవాహాన్నించి కొంచెం దూరం తొలిగి నిల బడ్డాడు దక్షిణామూర్తి. ప్లాట్ ఫారం మీదికి దిగడంలోనూ లాభనష్టాలు లాగానే ఉన్నాయి.

“ఏమండోయి దక్షిణామూర్తిగారూ ? హా ! హా ! హా !” అంటూ ఒక విగ్రహం అతని రెండుచేతులూ పట్టుకుని ఊపింది.

“ఏమిటి విశేషాలు ? పట్టుమేనా ? ఏ వండీ ! అక్క డెక్కడో అచ్చు ఇటికిల ఫాక్టరీ పెడతన్నారంట. కాస్త ఇవరాలు మా కుక్కడా ఇవ్వండి, దానమ్మా మోటిడి ఉన్న లాబా లన్నీ మీరే ఏసుకోవా లేంటండీ ? అవునుగాని, కలప మాదగ్గర కొ న డ ం బొత్తిగా మానేశా రేంటి ?”

దక్షిణామూర్తికి వ్యాపార మంటే పిచ్చి మోజు. లాభ నష్టాల మాట అటుంచి, అసలు వ్యాపారంలో ఏదో ఒక విధంగా తనది పైచెయ్యి అనిపించుకోవాలి. అయితే ఒక్కొక్కప్పుడు - ముఖ్యంగా ఇలా గ విశ్రాంతి కోసం ప్రయాణాలు చేస్తూ న్నప్పుడు - వ్యాపార వాతావరణం నించి, ముఖ్యంగా వ్యాపారస్థుల నించి, దూరంగా ఉండా లనిపిస్తుంది. కాని పెద్ద వ్యాపార స్థుడుగా పేరు ప్రఖ్యాతులు గడించాక, ప్రతి ఊళ్ళోనూ పదిమందితో వ్యాపార రీత్యా పరిచయం ఏర్పడ్డాక, అలా దూరంగా తొలిగిపోయిఉండడం అసాధ్య మని అతనికి అనుభవం వల్ల తెలుసు. అదీగాక తనకు లోపల ఎంత చిరాకుగా ఉన్నా వాళ్ళతో ఆప్యాయంగా, చిరునవ్వు చెదరకుండా మాట్లాడడం వ్యాపారానికి ముఖ్యవసరం - ఒక్కరికి మనస్సు నొచ్చుకు నీ మాట అతడు మాట్లాడాడా, అతను ఇన్నాళ్ళూ నిర్మించుకుంటూ వచ్చిన పలుకుబడి, ఔన్నత్యం పేకలమేడలాగ కూలిపోతుం దని అతనికి తెలుసు.

మొదటి ఆసామీ చుట్టూ మరో నలుగు రైదుగురు చేరారు. కొందరు అతన్ని కేవలం మర్యాదగా పలకరించడం కోసమే దగ్గరగా వచ్చారు. మరికొందరు అతని సహాయం అర్థించడాని కొచ్చారు. అతడు అందరినీ సమంగా మాటలతో గౌరవించి, రైలు కదలబోతుండగా తన కూపే ఎక్కే

శాడు. ఎక్కుతూ రైలులో ప్రయాణం చేస్తున్న ఉద్యోగిని సంజ్ఞచేశాడు.

“చూ డప్పులసామీ. ఆ పెద్దమనుషు లంతా ఈ కూపేలో పైబర్లుకోసం నిన్ను వేపించుకు తింటారు. నా స్నేహితు లెవరో బెజవాడలో ఎక్కుతారు, అంచేత రెండూ నేనే రిజర్వు చేయించా నని చెప్పు.”

“నాకు మీరు చెప్ప క్క రే దు సార్. అప్పుడే కొందరు న న్నడగడం, నేను కాళీ లేదని చెప్పడం అయింది.”

ఉద్యోగి కదులుతున్న రైలుకమ్మీ పట్టు కుని పక్క కంపార్టుమెంటులోకి వెళ్ళి పోయాడు. దక్షిణామూర్తి తన కూపే తలు పులు గట్టిగా మూసుకున్నాడు. ఇంక పట్నం వెళ్ళేవరకూ వాటిని తెరవ కూడ దను కున్నాడు. పాపం రైల్వే ఉద్యోగులు అత నెంత చెపితే అంత. అతను కావాలంటే రైలంతా కాళీ చేయించి అతని కిస్తారు.

కొంచెం బొగ్గురజను పడిందేమోనన్న అనుమానంకొద్దీ పక్క బాగా దులిపి మళ్ళీ వేశాడు దక్షిణామూర్తి. తలగడకింద లోపలి కున్న పిస్తోలు తీసి చేతిలో ఒక్కసారి దాని బరువు చూసి, పక్కని పెట్టుకున్నాడు. ఆ పిస్తోలు దగ్గరుంటే తన కింక ఏ ఆపాయం రాదని అతని నమ్మకం.

అప్పుడే కనుచీకటి పడుతోంది. బర్లు మీద మూలగా ఉన్న దీపం వెగిలించాడు. ఫైనాన్షల్ ఎక్స్ ప్రెస్ విప్పి చదవడం మొదలుపెట్టాడు.

బ్రతు కొక బజారు. అందులో ప్రతి వ్యక్తీ విలువను పెంచుకోడానికి ప్రయత్ని స్తాడు. నిత్యం వైకో కిందకో పోతుంటాడు. ధర పెరిగినప్పుడు ధనంగా మార్చుకో గల వాడు సమర్థుడు. ఇంకా పెరుగుతుం దన్న ఆశకోద్దీ బిగుసు కూచున్న వాడు అఖిరికి పడిపోక తప్పదు. ధర తగ్గు తున్నప్పుడు ఆదుర్దాగా అమ్మడానికి ప్రయత్నిస్తే, ధర మరీ పడిపోతుంది. ప్రతిదినం ఈ పత్రికలో ఇదే కథ తను

చదువుతున్నాడు. ఈ వేళ కూడా ఎందుకీ తాపత్రయం! ఈ వేళ హాయిగా అన్నీ మరిచిపోవాలి. రే పెలాగా తప్పదు.

మూసిన గజుకీటికీ అవతల అస్పష్టంగా కదిలిపోతోంది ప్రకృతి-చెట్లు, చేమలు, ఇళ్ళు, దీపాలు, దగ్గర స్తంభాలు, దూరపు కొండలు. కాని దిజ్ఞుడలరేఖ మాత్రం అతనితో సాగుతూ వస్తుంది. మధ్య మాయ మైనా, మళ్ళీ వస్తోంది. పరధ్యానంగా చూస్తున్నాడు దాని వేపే. ఆ రేఖమీద - అవతరించింది అనసూయముఖం. అందంగా, తీక్షణంగా ఆడతనం, అహంకారం అన్నీ కలిసున్నాయి ఆ ముఖంలో. అనసూయా సుగర్ మిల్స్ తనతో అరణంగా తెస్తుంది. ముప్పయిలక్షలు విలువగల ఫాక్టరీకి ఆమె ఏకైకవారసురాలు. ఇంకా పెళ్ళి కాకముందే అతని ఇంటికి యజమానురాలులా ప్రవరిస్తోంది, ఇంటికేకాదు అతనికిన్నీ - తాంబూ

లాలు పుచ్చుకుని రెండేళ్ళయింది. ఎప్పటికైనా పెళ్ళి చేసుకోక తప్పదు. అయితే బ్రహ్మచర్యాశ్రమంలో ఉన్న స్వేచ్ఛను వీలయినంతకాలం పొడిగిస్తున్నాడు దక్షిణామూర్తి.

అనసూయ అందమైనదీ, హోదాగలదీ. అతనికి చాలా ఇష్టం. పక్కని కూచుండగా ఆమెచెయ్యి పట్టుకుని నలపకండా ఉండలేడు, పళ్లు బిగించి, తీవ్రంగా, ఏకాంతంగా ఆమెతో ఏకమైపోతున్న దృశ్యాలు ఈ హింతుకోకండా ఉండలేడు, ఆమె విలువ ముప్పయి లక్షలు - ఈ రోజుని. అయినా అతను పెళ్ళి వాయిదా వేస్తున్నాడు.



అప్పుడప్పుడు తన బ్రహ్మచారి స్నేహితులు ఆతన్ని పార్టీలకి పిలుస్తుంటారు. అప్పుడప్పుడూ పార్టీలు ఆతని ఇంట్లోనే జరుగుతుంటాయి. ఎప్పుడో రాత్రి తొమ్మిది గంటలకి ప్రారంభమౌతాయి. అప్పుడప్పుడు తెల్లవారిపోయేదాకా సాగుతుంటాయి. మర్నాడెంత నీరసపెట్టినా, వాటి సరదా వాటిదే. తన టైపిస్టు సులోచన-అప్పుడన్నా - ఇంకెవరూ దొరక్కపోతే వస్తుంటుంది. అనసూయకన్నా సులోచన ఎక్కువని కాదు. సులోచనలు వందలకొద్దీ ఉన్నారు. అనసూయ ఒక్కతే ఉంది. అయితే అప్పుడప్పుడు ఏ సులోచనతోనన్నా ఒక్కరాత్రి సరదాగా గడపడానికి, అన్నీ మరిచిపోడానికి అవకాశం ఇస్తుంది బ్రహ్మచర్యం. గృహస్థు అయిన మరుక్షణం నించి ఈ అవకాశం పోతుంది.

ఈ రెండు ఆశ్రమాలకీ, వాటికి తగిన విలువలు నిర్ణయించి, తన వయస్సుకి ఒక ధర ఇచ్చుకుని, పెళ్లయ్యాక వచ్చి లాభాలు బేరీజు వేసుకుని, పోయే స్వాతంత్ర్యానికి నష్టపరిహారం కట్టుకుని, లాభనష్టాల పట్టి ఒకటి మనస్సులో తయారు చేసుకుంటున్నాడు దక్షిణామూర్తి.

అప్పుడతని కంట బడింది, కడులుతున్న చిడత. ఆ చిడత పాకీదొడ్డి తలుపుది. ఒక్కసారి పైకి లేచి మళ్ళీ కింద పడి పోయింది, చిరుచప్పుడు చేస్తూ.

దక్షిణామూర్తికి ముచ్చెమటలు పోతాయి. పాకీదొడ్డిలో ఎవడో దొంగ ఉన్నాడు. ఈ కూపేల్లో రెండూ మూడూ కూసీలూ, దొంగతనాలూ జరిగినట్టు పత్రికల్లో చదివాడు. ఈ దొంగలకి దయాదాక్షిణ్యాలుండవు. లేవబోయాడు. లేచి గొలుసు లాగా లని ఆతని ఆభిప్రాయం. కూర్చుని కాళ్ళు క్రింద పెట్టాడు. టప్పుని చిడత చప్పుడు చేస్తూ రెండో పక్కకి తిరిగి పోయింది. తను లేచి గొలుసు లాగే లోగా దొంగ తనమీదపడి ఏమన్నా చెయ్యగలడు, ఆతని కాళ్ళు జావలా మెత్త బడిపోయాయి.

తనదగ్గర దొంగతనంగాని కూసీగాని చెయ్యవలసినంత డబ్బు లేదని చెపితే ఆ దొంగ నమ్ముతాడా? చటుకుని పిస్టలు గుర్తు కొచ్చింది. గభల్న దాన్ని తీసి పాకీదొడ్డి తలుపువేపు గురిపెట్టి ఆరిచాడు.

“రా! ఇవతలికి రా?”

తనగొంతు ఎవరిగొంతులాగో ధ్వనించింది, అనవసరమైనంత గట్టిగా. తలుపు మెల్లగా తెరచుకుంటోంది. ఆ చిడతకి ఒక అడుగు పైకి దృష్టి కేంద్రీకరించి పిస్టలు గురి పెట్టాడు; దొంగ గుండెకాయ ఆ ప్రాంతంలో ఉంటుందని ఆతని అంచనా. తలుపుకీ గుమ్మానికీ మధ్య చీలిక పెద్దదయింది. తలుపు వెనకాల, అతను చూస్తున్న చోట అంతా కాళీ. దొంగ తలుపువాటుని దాక్కుని తీస్తున్నట్టున్నాడు.

“దాక్కుని లాంఛం లేదు. నా చేతులో పిస్టలుంది,” అని ధీమాగా అన్నా డీసారి. ఎందుకో ఇంక దొంగ తనకి లొంగిపోయినట్టునిపించింది.

తలుపు తెరచుకుంది. ఆతని చూపులు కేంద్రీకరించని క్రిందభాగంలో ఏదో కదిలింది; కిందికి చూశాడు. చేతులో పిస్టలు అనుకోకండా జారిపోయింది. నరా లన్నీ సర్దుకుని పట్టు వదిలేశాయి. అతనికి చటుక్కున పక్కలు పగిలేటంత నవ్వొచ్చింది.

ఏనుగంత దొంగ ఇవతలి కొస్తాడని ఆతను అన్నిటికీ సిద్ధపడి ఎదురు చూస్తుంటే అందులోంచి ఇవతలి కొచ్చింది. ఒక ఎలక పిల్లలాంటి, చిన్న ఆడపిల్ల.

నాలుగై డేళ్ళుంటాయి. చింకి పరికిణీ, చింపిరి జుట్టూ, కళ్ళు అమాయకంగా చురుగ్గా మెరుస్తున్నాయి. దక్షిణామూర్తికి ఆ పిల్లమీద కోపంమట్టుకు రాలేదు. తన ఆందోళననీ, భయాన్నీ పోగొట్టినందుకు, విజంగా దొంగ కాకుండా నిరపాయకరమైన చిన్నపిల్లగా మారిపోయినందుకు ఒక రకమైన కృతజ్ఞత కూడా అతనికి కలగకపోలేదు. అంచేత సౌమ్యంగా అడిగాడు.

“పాకీదొడ్డి ఎందుకు దూరావు?”

“నువ్వ పెట్టో కెక్కుతుంటే, నేను దొడ్లో కెల్లా,” అంది పిల్ల.

“అసలే పెట్టో కెందు కెక్కావు?”

“ఈ రైలు పట్టం పోద్దంటగా.”

“చూడు పిల్లా. ఇది పరుపుల పెట్టి. వొచ్చి పేషనులో దిగిపోయి మరో పెట్టో ఎక్కు.”

“ఏం?”

“ఇది పరుపుల పెట్టని చెప్పడంలా? మూడో క్లాసు పెట్టో ఎక్కాలి. నీటిక్కట్టేదీ?”

“అదేం టది?”

“టిక్కెట్టు కొనలేదా?”

ఆమె లేదన్నట్టు తలూపింది. ఇంకామెను ఏ ప్రశ్న లడిగినా ఏం లాభం లేదనుకున్నాడు. బెజవాడలో రైలాగ్గానే రైల్వే ఉద్యోగికి అప్పగించెయ్యొచ్చు ననుకున్నాడు.

“ఆమూల కూర్చో.” ఆపిల్ల కూర్చుంది. దక్షిణామూర్తి వెల్లగిల పడుకుని పత్రిక తిరగవెయ్యడం ఆరంభించాడు. ఆది మూసేసి మరో పత్రిక తెరిచాడు. కళ్ళు అక్షరాలని గుర్తు పట్టినా, అవి మనస్సుకి ఎక్కడం లేదు. ఏం చెయ్యడానికి తోచక అఖరుకి భోజనం చేసేద్దామని నిర్ణయించుకున్నాడు. బెర్తూమీద పత్రిక పరిచి, సీటు మీద నున్న కారియర్ తీసాడు. గిన్నె లన్నీ విడదీశాడు. అబ్బో! పదిమందికి సరిపడా పెడుతుంది వెంకాయ మ్రొప్పుడూ.

వెంకాయమ్మ క్షత్రియ వితంతువు. నిడదవోలు స్టేషన్ కి దగ్గరగా దక్షిణామూర్తికి పిత్రార్థితం ఒక స్థలం ఉంది. ఆ స్థలంలో పూటకూటిల్లు నడుపుతోంది వెంకాయమ్మ. అత నెప్పుడు నిడదవోలుమీదుగా ప్రయాణం చేసినా, వెంకాయమ్మ కారియర్ తో భోజనం పంపుతుంటుంది. వంట మహా పసందుగా చేస్తుంది. అందులో ఈ వేళ కోడిపులావ్ కూడాను. బాగా ఉడికిన కోడి కండలు చూస్తుంటే విగనిగ పొటమరించిన

యువ దీపావళి ప్రత్యేక సంఘిక

వెంకాయమ్మ వీపుమీది కండలు గుర్తు కొచ్చాయి అతనికి. వెంకాయమ్మ రవిక తోడుక్కోదు-వితంతువు గనక. ఆ వీపు. పక్కలూ ఎంత నున్నగా ఉంటాయో అతని వేళ్ళకి తెలుసు. ఆ స్థలంకాలూ అదే మరోరకంగా వసూలు చేసిన పుట్టలు అతనికి గుర్తు కొచ్చాయి. అతనికి నవ్వొచ్చింది. తింటూ తింటూ నవ్విన మూలంగా అతను ముఖం పై కెత్తవలిసొచ్చింది. నోట్లోముద్ద జారిపోకండా. మూల నున్న ఆమాయకపు కళ్ళ అతన్ని చూస్తున్నాయి. చటుకుని అతనికి సిగ్గేసింది. ఏదో పవిత్ర మయినచోట తప్పుడు ఆలోచనలు ప్రదర్శించినట్టు. తను అబగా తింటూ, అంతకంటే అబగా వెంకాయమ్మ శరీరసౌష్ఠవాన్ని తలుచుకుంటూ, ఆ ఆమాయకపు కళ్ళకు అపచారం చేసిన ట్టనిపించింది.

“అక లేస్తోందా?”

ఔనన్నట్టు ఆమె తలూపింది. ఒక గిన్నెలో కొంత పులాపూ కూరా పెట్టి ఇచ్చాడు. ఆమె ఆకలిగా తింది. ఆ దృశ్యం చూస్తూంటే దక్షిణామూర్తి మనస్సు ఎందుకో చివుక్కుమంది. మామూలుగా రైళ్ళలో ముప్పైతుక్కోడానికి అలవాటుపడ్డ రకం కాదని అతనికి ముందే అర్థమైంది. అన్నం తినేసి ఆమె అసహాయంగా నిలబడి ఉంటే, అత నన్నాడు.


“ఆ గదిలో కుళా యుంది. చెయ్యి కడుక్కురా.”

ఆమె తన చెయ్యి, తిన్న గిన్నే కడుక్కొచ్చింది. అతనుకూడా తోజనం పూర్తి చేశాక కార్యురు సర్ది చెయ్యి కడుక్కొచ్చాడు. సిగరెట్టు ముట్టించాడు. చేతి సంచీ లోంచి పేక తీసి ఒక్కడూ అడుక్కోడం మొదలు పెట్టాడు. పేకాటలో మునిగి పోయాడు.

“అది ఇప్పేటు రాణీకదూ? అంది ఆమె.

“నీకు పేకముక్కలు తెలుసా?”

యువ దీపావళి ప్రత్యేక సంచిక



“ఎన్నాళ్ళ పట్టినా-కేసు పూర్తయ్యేదాకా యీ కట్టూ అవీ ఊడదియ్యడానికి వీలేదటగా...”

“ఓ. మా నాన్న రోజూ ఆడతాడు. సత్తెన్న మామ, పెద్దిగాడు, రత్తయ్య అంతా వొచ్చి కూర్చుని ఆడతారు.”

“నాతో ఆడతావా?”

“ఛా! పేక తాకితే పాపం.”

దక్షిణామూర్తి తలెత్తి ఆ పిల్లవంక చూశాడు. ఎదురుగా ఉన్న బిల్లచెక్కని ఆనుకుని నిలబడి రైలు ఊపుకి అసహాయంగా ఊగుతోంది ఆ అమ్మాయి.

“ఎవరు చెప్పారు?”

“మా యమ్మ.”

“మరి మీ నాన్న ఆడతాడుగా?”

“అందుకే మా అమ్మని కొడతాడు. ఓతూరి కా లిరిగిపోయింది మా యమ్మకి.”

దక్షిణామూర్తికి తనెన్నడూ చూడదలుచుకోని ఒకానొక దృశ్యంముందు తెర తొలిగిపోయింది. పేకాట ఆపి ఒక ఊణం ఆలోచించాడు.

“మీ నాన్న కేం పనీ?”

“తాగుడు, పేకాట. అందుకే అత న్నెవరూ పనికి పిలవరంట. మా యమ్మంది. ఓతూరేమో పెదకామం దింట్లో బియ్యం దంపి మాయమ్మ నాలుగు రూపాయలు తెచ్చింది. అదేమో తన కిమ్మని తన్నాడు. అమ్మేమో నామీదికి గిరాచేత్తే, ఆడబ్బుచ్చు కొని నేను లగెత్తా. నా ఎంట బడ్డాడు. పేటంతా తిప్పినా, రంగ డడ్డొచ్చాడు

గాని, లేకపోతే దొరకను. నా తల సెట్టు నేసి కొట్టాడు. ఇదుగో దెబ్బ.

ఎడంచెవిమీదిజుట్టు తొలిగించి చూపించి దా పిల్ల. రెండంగుళాల మేర మానిన గాయం చూశాడు దక్షిణామూర్తి.

“నువ్వీ రై లెందు కెక్కావు?”

“మాయమ్మ పట్టంలో వుందిగామరి.”

“పట్నం ఎందుకు వెళ్ళింది?”

“మా యయ్య మోటక త్తుచ్చుకొని తెగే సాడుగా మరి. మా యమ్మని పట్టంలో అస్పత్రికి తీసుకుపోయారు.”

“మీ అయ్య?”

“పోలీస్లో తీసుకుపోయారు బేడీలేసి.”

ఆ పిల్ల చెప్పిన కథ కాదు దక్షిణామూర్తికి వింతగా తోస్తా. ఆమె ధోరణి. ఆమె కళ్ళయినా చెమ్మగిల్ల లేదు, ఇంత దారుణం జరిగినా, దాని ఘాతుకత్వం ఆమె గ్రంహించినట్టు లేదు. దక్షిణామూర్తి పేక తీసేశాడు. పెట్టెలో పెట్టేశాడు. విజయ వాడ వచ్చింది. కాని ఆ పిల్లని దిగిపొమ్మని అనలేదు - రైలు మళ్ళీ కదిలాక బొమ్మల పత్రిక తీసి నడుం వాల్చాడు. ఆ పిల్ల అలాగే నిలబడిఉంది.

“ఆమూల పడుకో.”

“నిద్ద్రాదు.”

“ఏం?”

“మా యమ్మ పాట పాడాలి.”

“ఏం పాట ?”

“నా సిట్టితల్లి, నిదరపోవమ్మా,
రాసోరి పాపాయి రంగై నవోడు
సింతల్లో సెంద్రుడూ తొంగిసూసేడు
పుంతల్లో ఎలుతురూ పిందారబోసె -
పాకలో పాదావు పాలు సేపింది -
పండుకో నాచిట్టి పండుకోవమ్మా....
నాకంతే వచ్చు.”

“పాటింకా ఉందా ?”

“నాకు నిద్ద రొచ్చినా మా యమ్మ పాద
తానే వుంటదిగా, అదేం టది ? బొమ్మల
పుత్తకమా ?”

“ఇలా కూచుని చూడు.”

అతడు కొంచెం జరిగాడు. అయితే ఆ
పిల్ల కిందే కూచుని పత్రికలో బొమ్మలు
చూసింది.

“నీ పే రేమిటి ?” అన్నాడు పేజీలు
తిరగవేస్తూ.

“సిట్టితల్లి !”

“మంచిపేరు.”

“ఈ బొమ్మేంటి ?” అని అడిగింది
చిత్రంగా ముఖం పెట్టి. ఆ ముహూర్తంలో
దక్షిణామూర్తికి ఆ పిల్లంత అందమైనది
స్వప్నిలో మరొకటి లేదనిపించింది. ఒక్క
సారి ఆ పిల్ల తలమీద చెయ్యేసి నిమరా లని
పించింది. కాని అంత సబబు కాదని
తోచింది. మర్నాడు ఉదయం ఆ పిల్ల దారి
ఆ పిల్లది, తన దారి తనది. ఈ రాత్రికిమట్టుకు
తను ఆ పిల్లను ఆదుకున్నాడు. ఆకలి
తీర్చాడు. టిక్కెట్టు లేకండా పట్నం చేరుకో
టానికి సహాయపడుతున్నాడు. ఆ అను
బంధం అంతవరకే పెట్టుకోవాలి. ఈ
సంగతి అనసూయకి చెపితే ఏమంటుంది?
అనసూయ కిది అర్థంకాదు. చెయ్యకూడని
పని చేశా ననుకుంటుంది. పోనీ పదిమంది
చూస్తుండగా పేదలకు సహాయంచెయ్యడమూ
కాదిది. అలాంటి సేవ ఉబుసుపోకకి అన
సూయ చేస్తుంటుంది. కూలిపేటల్లోకి వెళ్ళి
వాళ్ళకి ఆరోగ్యసూత్రాలు నేర్పుతుంది.

వాళ్ళ చంటిపాపలికి నీళ్ళు పోసి పాలు పట్టి
స్తుంది. అయితే, కూడా పత్రికల తాలూకు
ఫోటోగ్రాఫ రుంటాడు. ఆమె ఆ పనులు
చేస్తుండగా రకరకాల కోణాలనుంచి ఛాయా
చిత్రాలు తీసి పత్రికల్లో వేయిస్తాడు. -ఆ
మురికికంపు భరించినందుకు ప్రతిఫలంగా
ఆమె కీర్తి ప్రచార మౌతుంది. ఏకాంతంగా
ఒక రైలుపెట్టెలో ఒక అనాధకి చేసిన మేలు
ఎందుకూ పనికిరానిది. బూడిదలో పోసిన
పన్నీరు. ఈ చిట్టితల్లివల్ల తను పొందిన
సంతృప్తికూడా ఒక టుంది. ఈ ఒంటరి
ప్రయాణంలో తోడు కావడం ఒకచేకాదు;
చిన్న అమాయక ప్రశ్నలద్వారా నవ్వాచ్చే
కొన్ని నిర్వచనాలద్వారా, కటికి వ్యాపారస్థు
డైన తనవంటివాడికి ఒక కొత్త అనుభవం
కలిగించింది. లాభనష్టాలతో నిమిత్తంలేని
అనుభవం అది. దానికి విలువ లేదనిదక్షిణా
మూర్తికి తెలుసు. అతని మనస్సు వర్తక
వాణిజ్యాలకు బందికాదు. వాటికి యజమాని.
నయాపైసలూ రూపాయిల ప్రపంచానికి
బయట టుండే విలువలు అతనికి తెలుసు.
అంచేతే అతను వ్యాపారస్థులలో అగ్ర
గణ్యుడు. అంచేతే ఆ విలువలకు
రూపాయలు, నయా పైసలలో వెలకట్ట
గలడు. అనసూయను కూడా అతను
వెలకట్టేశాడు.

“ఏమిటి చూస్తున్నావు చిట్టి,” అన్నాడు
దక్షిణామూర్తి. అతను పరధ్యానంగా ఆలో
చిస్తున్నప్పుడు చిట్టితల్లి అతనిచేతిలో బొమ్మల
పత్రిక తీసుకుని కాళ్ళమీద పరుచుకుని
చూస్తోంది.

“ఈ కుక్క మాట్లాడగలదా ?”

“ఏం ?”

“దాని నోట్లోంచి ఎవ్వో మాట
లొత్తన్నాయిగా ?”

“నిజమే, మాట్లాడుతోంది.”

“ఏంటంటి ?”

“ఆ గోడనున్నది తినేదేనా అను
కుంటోంది.”

“పిచ్చికుక్క.”

“ఏం ?”

“అది తోపిగా. ఎట్లా తింటాది ?”

“కుక్కగదా, దాని కేంతెలుసు ?”

“మరి మా కావేరి తెన్ని తెలుసో
తెలుసా ?”

“కావే రెవరు ?”

“మా కుక్క. మా అయ్య కల్లుముంత
దరిమేనా పోదు; పక్కంటి పోతురాజు కల్లు
మట్టుకు నాకేతాది. మా ఎదురింటి అడపిల్లని
పట్టుకుని ఏడిపి తాది. నే నెక్కడి కెల్లినా
కూడా వొత్తాది. చేసనుకీకూడా వొచ్చింది.
పెట్టిలోకెక్కకండా తలుపు మూసేశా.”

“పోతుమా మెవరు ?”

“మా ఇంటి పక్క నుంటాడు. మిల్లు
కామందుగారి డైవరు, అడికి కారుంది.
తాగేసినప్పు డూరికే కామందుగారి పెళ్ళాం
ఊసే. పోతుమామకి డబ్బితా దంట.
నామీద పడతాది - దూది బత్తా లా గ -
దో కంటాడు పోతుమామ. మిల్లు కామందు
మడుగులో పడి సచ్చిపోతే పోతుమామని
పోలీసో శృట్టుకుపోయారు. పోతుమామ
మంచోడు. మా యమ్మని కొడతావుంటే
మా అయ్యని సందె చేసి పట్టుకునీవాడు,
కదలకుండా. పెద్దమణిసి. రంగత్త దూళ్ళ
సాల కూలిపోయింది గాలోనకి. లేగదూ
డుంది పాపం. పోతుమామ ఒంటిసేత్తో
కూలిపోయిన పాక నెత్తిపట్టుకున్నాడు.
ఆవునీ దూడనీ ఇంట్లో కట్టేసిం దా రేత్రి.
పోతుమామ శానా మంచోడు. వొద్దన్నా
సరే మా యమ్మకి పావలా అర్దా ఇచ్చి
వోడు. ఒకో రోజు బియ్యానికి
లేకపోతే.”

దక్షిణామూర్తి రెండు చేతులూ తల
కింద పెట్టుకుని చిట్టితల్లి ఇల్లా పరిసరాలూ
ఊహించుకోవడం మొదలుపెట్టాడు.

ఆ పిల్ల చెప్పుకుంటూపోతోంది. చటుకుని
ఆమె కేసంగతి జ్ఞాపకం వస్తే అందులోకి
దాచేస్తుంది. మొదలు పెట్టిన ఘట్టం
పూర్తి చెయ్యకండానే మరో ఘట్టంలోకి

పోతుంది. రకరకాల పేర్లు, ఆడ, మగ, వచ్చిపోతున్నాయి. వాళ్ళవరో ఆ మె వివరించి చెప్పడు. ఆ యి నా ఆమె వివరిస్తున్న కథలో ఒక పరిపూర్ణ కుంది. అతని మనస్సులో అతిస్పష్టమైన చిత్రంగా అది క్రమంగా రూపు దాల్చింది. అటువంటి గుడిసెలు, అటువంటి వ్యక్తులు, తనబోటి వాళ్ళు ఎన్నో సార్లు చూసి ఉండవచ్చు. వాళ్ళ కథలు రకరకాలుగా విని ఉండవచ్చు. కాని నాలుగయిదేళ్ళ ఈ పసిపాప వివరించినంత స్పష్టంగా ఆ కథను ఎన్నడూ వినలేదు. ఇక ముందు వినబోడు. ఆమె చిన్ని మాటలలో తను ఎరగని వింత ప్రపంచకం పరుచుకుంది. ఆ వ్యక్తుల్ని ఆ వాతావరణాన్ని మననం చేసుకుంటుండగా అతనికి నిద్ర పట్టింది. అతి ప్రకాంతమైన నిద్ర; ప్రగాఢమైన నిద్ర.

అతనికి మెలకువ వచ్చేసరికి పెట్టి తలుపు తెరిచుంది. అవతల పొద్దుటి కను చీకటిలో కంటి కలవాటుపడ్డ పట్నం దృశ్యాలు మసగ్గా కనబడ్డాయి. గుమ్మంలో సందేహిస్తూ నిలబడ్డాడు ఇంటి నోకరు, దొర. ఒళ్ళు విరుచుకుంటూ లేచాడు దక్షిణా మూర్తి. దొర పక్క చుట్టేస్తూ అన్నాడు.

“చిన్నశెట్టియారోచారు సార్.”

“ఎక్కడికీ?”

“స్లాట్ ఫారం మీ దున్నారు సార్.”

ఒక్కసారి బాత్ రూములోకి వెళ్ళి ముఖం చిన్నీళ్ళతో కడిగి తుడుచుకున్నాడు. తల దువ్వుకున్నాడు. దొర తెచ్చిన కాఫీ తాగాడు. ఈలోగా దొర, సామా నంతా కూలీచేత మోయించుకు పోయాడు. అ తర వాత అతను పెట్టెలోంచి దిగాడు. దిగగానే చిన్నశెట్టి కాళ్ళమీద పడ్డాడు. ఇంత జన సమూహంలో ఈ దృశ్యం జరిగినందుకు దక్షిణామూర్తికి కోపం, చిరాకూ పుట్టు కొచ్చాయి.

“చెట్టియార్, పదిమందిలో ఈ పని చేశా వంటే నిన్ను దుంపనాశనం చేస్తాను. లే ముందు.” చెట్టియార్ లేచాడు, దక్షిణా

యువ దీపావళి ప్రత్యేక సంచిక



“నిర్దోషినై తే యిక ఈ లయ్యరైందుకటా?”

మూర్తి అతితొందరగా బయటికి వడుస్తుంటే చెట్టియార్ కూడా పడ్డాడు.

“పొరబాటయింది సామీ! మీ సొత్తు నయాపైసాతో ఇస్తును. ఏదో మా తమ్ము డుండాడే, వాడి బుద్ధి మంచిదికాదు. నా క్కూడా తెలియదు. సిమెంటుని సెప్పి వట్టి బూడిద బస్తాల్లో నింపి మీ కిచ్చినాడని. మీ తోడు, మీరు ఊరిలోలేరు. మీ వకీర్ నా మీద ఆరస్టువారంటు తీసినాడు. పదిమంది బిడ్డలవాండ్రము. ఈతూరి దయ చూపించారంటే...”

“పదకొండు గంటలకు పోయి మా వకీలును చూడండి.”

“నిన్నసూత్తని ఆ త ను నిండా కోపంగా...”

“ఈవేళ పదకొండు గంటలకు వెళ్ళి చూడండి.”

“తమరుదా దయ తలిస్తే...”

“చెప్పతుంటే మీ క్కూడా, పదకొండు గంటలకి వెళ్ళి చూడమని. ఇంకొక్కడుగు నా వెనకాల వేకారంటే, ఈ రైల్వే పోలీసులచేతే మిమ్మల్ని ఆరస్టుచేయిస్తాను... ఇక వెళ్ళండి.”

తన్నుతిన్న కుక్కలాగ వెళ్ళిపోయాడు చెట్టియార్. తన్ను మోసగించినవాళ్ళ మీద తన కెల్లాంటి అధికార మొస్తుందో దక్షిణా

మూర్తికి బాగా తెలుసు. వాళ్ళని నిర్దాక్షిణ్యంగా నాశనం చెయ్యగల దతను. వాళ్ళ తనచేతి కీలుబొమ్మలు. వాళ్ళని శిక్షించడంలో అతని కేమీ పెద్ద సంతృప్తి ఉండి కాదు. వాళ్ళు సంపూర్ణంగా తన దయమీద ఆధారపడి ఉండేటంతవరకూ తీసుకొస్తే, అతని కొక సంతృప్తి. దానివల్ల అతని సమర్థత అతనికే రుజువు వవుతుంది. వాళ్ళు వచ్చి తన కాళ్ళు పట్టుకోడం అతనికి చాలా ఇష్టం. అయితే పదిమందిలో కాదు.

చెట్టియార్ ఆడిన నాటకం, అ త ని తమ్ముణ్ణి విడదీసి, లంచం ఇచ్చి, అతని చేత కోర్టులో అన్నగారికి వ్యతిరేకంగా సాక్ష్యమిప్పించడం, చెట్టియార్ దగాకోరని కోర్టువారికి రుజువు కావడం, అన్నీ గుర్తుకు తెచ్చుకుంటూ అతను కారుదగ్గరకు వచ్చాడు. వెనకతలుపు ద్వైవరు తెరిచాడు. అతను ఎక్కి కూచున్నాడు. ద్వైవరు త లు పు ముయ్యబోతుంటే అడ్డొచ్చింది చిట్టితల్లి. నిద్ర లేవగానే ఏదో మరచిపోయిన ట్టువి పించిందతనికి. ఇంతలో చెట్టియార్ సంఘటనవల్ల అది పూర్తిగా మరిచిపోయాడు. కాని చిట్టితల్లి కనబడగానే తను మరిచి పోయింది ఆమె నని గుర్తు కొచ్చింది.

అయితే, రాత్రి రైలు పెట్టిలో ఏకాంతంగా ఆమెతో ఎంత ఆంతర్యం

వీర్యుడా, తన పగటి జీవితంలో ఆమె ప్రవేశించడం మాత్రం అతని కిష్టంలేదు. కొంచెం చిరాగానే అడిగాడు.

“ఏం చిట్టి?”

“మా అమ్మదగ్గరకి తీసికెళ్లవా!” అంది దీనంగా చిట్టితల్లి.

“ఫో, ఫో,” అంటూ లాగెయ్యబోయాడు దొర.

“ఉండు దొరా!” అన్నాడు దక్షిణామూర్తి. “మీ అమ్మక్కడుంది?”

“ఏమో!”

“ఎప్పుడు దొచ్చింది పట్నానికి?”

“నిన్న పొద్దున్న.”

“ఏ రైలుమీద?”

“రైలుమీద కాదు. రెండు గడలు పొడుగ్గా ఏసి, మద్ది నేమో సిన్న సిన్న ముక్కలేసి, ఓ మంచంకింద కట్టి దానిమీద మోసుకొచ్చారు. మా నాన్నని పోలీసులు పట్టుకుపోయారుగా, అందుకని సీతయ్యబాబు ముంతలో విప్పు పట్టుకుని ముందెళ్ళాడు.”

దక్షిణామూర్తి గుండె గతుక్కుమంది.

పట్నం వొచ్చింది దని ఎందుకనుకున్నావు?”

“రంగత్త సెప్పిందిగా. నేను మాయమౌతోకూడా పోతానని ఏడితే సెప్పింది. ‘పట్టం అస్పత్రికి తీసుకుపోతున్నారు, బాగవగానే తిరిగొత్తాదిలే’ అంది. తనింటికి తీసుకుపోయి కూడెట్టింది. తినేసి నేను జారుకున్నాను. పట్టం పోడ మెట్లా గంటే సోదా సాయిబ్బన్నాడు, అరై లెక్కితే సీదా పట్టం పోతా దని. ఎక్కేకా.”

ఒక ఊణంపాటు దక్షిణామూర్తికి నోట మాట రాలేదు. కళ్ళలో చెమ్మ కనబడకుండా తుడుచుకుని అన్నాడు.

“ఎక్కు, కారెక్కు.”

ఆమె కారెక్కింది. కారు కదిలింది.

షినాయి నగర్లో పెద్ద బంగళా అతనిది. దారిపొడుగునా చిట్టితల్లి ఏదో అడుగు తూనే ఉంది. దక్షిణామూర్తి పరధ్యానంగా నమాధానాలు చెబుతున్నాడు. అఖరుకి కారు

పెద్ద ఇనుప తలుపులను దాటి గుండ్రటి రోడ్డువెంట తన ఇంటిముందు పోర్టికోలో ఆగేవరకూ అత నొక విశ్చయానికి రాలేక పోయాడు.

చిట్టితల్లి నేం చెయ్యాలి?

ఆమె కెలాగో సహాయం చెయ్యాలని నిశ్చయించుకున్నాడు. తెరిచిన కారు తలుపు పక్క నిలబడి, అమాయకంగా ఆమె చెప్పిన కథ విన్నప్పుడు అతని వ్యక్తి ఆపాద మస్తకమూ సీరయిపోయింది. ఆ ముహూర్తంలో ఆమెను కారెక్కమనడం తప్ప మరో ఆలోచన అతని మనస్సులోకి రాలేదు. కాని జరిగినకథ వింటే అనసూయ అతడు చేసినపని హర్షించదు. అనసూయే కాదు, అతని స్నేహితులూ, ఆవులూ ఎవరూ హర్షించరు. ఆమెను చూసి జాలి పద్దం, పదో పదిహేనో చేతులో పెట్టడం- అంతవరకూ మాత్రం అతని కర్తవ్యమూ, విధి అని అంతా ఒప్పుకుంటారు, కాని ముక్తా మొగం ఎరగని ఒక అనాధ బాలికను కార్లో ఎక్కించి ఇంటికి తీసుకు రావడం, అదిమట్టుకు అందరికీ వింతగా తోస్తుంది. అందులో తనలాంటి ఆరితేరిన వ్యాపారస్తుడు చెయ్యవలసిన పని కాదు. ఇది వింటే సాటివాళ్లు అతని మతి భ్రమించిందనుకుంటారు. అతని వ్యాపారానికే కాదు, అతని పేరుప్రతిష్ఠలకే దెబ్బ. అయితే ఆ పనిపాపను వీధిపాలు చెయ్యడానికి అతనికి మన సొప్పలేదు. పోర్టికోలో ఆగిన కారులోంచి అతను దిగకండానే తోటమాలి గుడిసెదగ్గరకు నడపమన్నాడు దైవరుని. తీరా తను దిగాక తనకోసం ఎవరన్నా డ్రాయింగురూములో వేచిఉంటే వాళ్ళ కి పిల్లను గురించిన సముజాయిషీ అంతా చెప్పకోవాలి.

తన ఇంట్లో తనే ఏదో దొంగతనం చేస్తున్నట్టనిపించిందతనికి. ఒకవంక అనసూయనీ, మరోవంక చిట్టితల్లిని కూడా ఏదో మోసగిస్తున్నట్టు అతని మనస్సు

పీకింది. కాని గుండె నిబ్బరపరుచుకుని, తోటమాలిని పిలిచాడు.

“అర్జుగం! ఈపిల్లని నీ ఇంట్లో పెట్టుకుని, పెట్టూ పోతా చూస్తుండు.”

“ఎత్తనినాళ్లు సార్,” అని అడిగాడు అర్జుగం.

“నేను చెప్పిదాకా, తెలిసిందా? దొర గారికి అన్నీ వివరాలతో చెప్పాలగావునేం? నీ పిల్లలతో సమంగా చూస్తుండు. ఆమె కేమన్నా లోబొచ్చిందా, జాగ్రత్త.”

తోటమాలిమీద కోప్పడి, ఆమె విషయం అంత కచ్చితంగా అతనితో ఏర్పాటు చేశాక, అతని మనసులో ఇంతవరకూ అలజడి పెడుతున్న ఆందోళన కొంత తగ్గింది. ఆమెఎడల తన కర్తవ్యాన్ని నెరవేర్చానని సంతృప్తిపడ్డాడు.

“అపీసులో అడిగి డబ్బు తీసుకుని ఆ పిల్లకి గుడ్డలు కుట్టించు,” అని చెప్పి దైవరుని కారు పెద్దలో పెట్టుమని, ఇంటివేపు నడిచి వెళ్ళాడు. సావకాశంగా ఆపిల్లని ఒక అనాధకరణాలయంలో జేర్పించేస్తే, సమస్య అన్నివిధాలా పరిష్కారమై పోతుందని నిర్ణయించుకున్నాడు.

ఆ తరవాత పని తొందరలో ఆపిల్ల విషయం పూర్తిగా మరిచిపోయాడు. అన్నిటికన్నా ముఖ్యమయిన పని అతని పెళ్ళి.

అతను సరదాగా గడిపొద్దా మని విశాఖ పట్టణానికి బయలుదేరిన రోజునే, అనసూయ తండ్రికి గుండె జబ్బు సూచనలు కనిపించాయట. అనసూయ పట్టుబట్టి ఆవార్త అతని కందకుండా ఆపించింది. ఒకటి, ఏదో విక్రాంతికోసం వెళ్ళినతన్ని వెంటనే తగినంత కారణం లేనిదే రప్పించడం న్యాయం కాదనీ; రెండు. తన తండ్రి గుండెజబ్బు అంత ప్రమాదమైనది కాదనీ. అయితే అనసూయ తండ్రిమాత్రం ఒక వాగ్దానం పుచ్చుకున్నాడు. దక్షిణామూర్తి తిరిగొచ్చిన వెంటనే అతనికి అనసూయకి పెళ్ళి జరిగి పోవా లని నర్సింగ్ హోమ్లో తమ ఆస్థాన జ్యోతిష్యుల్ని రప్పించడం, ఇద్దరి జాతకాలూ

చూసి, ముహూర్తం నిర్ణయించడం, అన్నీ దక్షిణామూర్తి ఊరికి చేరుకోకుండానే జరిగి పోయాయి. మొదట ఆతనికి కొంత చిరాకు కలిగింది. తన ప్రమేయం లేకుండా ఇదంతా జరిగినందుకు.



“సరే. నీ కిష్టం లేకపోతే వాద్దని నాన్నతో చెప్పేస్తానులే. ఇందులో బలవంత మేముంది?” అంది అనసూయ.

“ఆ! అదేమన్నమాట. ఇప్పుడు పెళ్ళి వాయిదా వేస్తానంటే మాత్రం నేనొప్పు కుంటానా?” అన్నాడు చలోక్తిగా దక్షిణామూర్తి. తను చిరాకు పడ్డందుకు అనసూయకి కోపం వచ్చింది గ్రహించి. ఆమెను దగ్గరగా తీసుకుని పెదవులమీద ముద్దు పెట్టు కున్నాడు కూడా. అంత చనువు ఆమె

ఇవ్వడం తను తీసుకోవడం అదే మొదటి సారి. ఆమె ఎంత నవయువతి అయినా, కొన్నింటి విషయంలో మాత్రం మహాపాత కాలపు మనిషి.

ముహూర్తం సరిగ్గా వారం రోజులైనా లేకపోవడం మూలాన ఆతనికి ఆమెకూ కూడా నిద్రా నిశ్రాంతి లేదు. వ్యాపారవిషయా లన్నీ వాయిదావేసి రోజుకి ఇరవై నాలుగు గంటలూ

పనిచేసినా వెళ్ళి ఏర్పాటు పూర్తయేటట్టు కనబడలేదు. బంగారునగలు బహిరంగంగా చేయించడానికి వీలేదు గనుక, అతని ఇంట్లో సరుకుల గదిలో ఆ కార్థానా ఏర్పాటు చెయ్యాలి వచ్చింది. రెండు వేపులా పలుపులు, ఆహ్వాన పత్రాలు, వగైరా ఏర్పాటులన్నీ అతని నెత్తిన పడ్డాయి; మామగారు నర్సింగ్ హోమ్ లో ఉన్నారు; ఆయనవంక మగదక్షతలేదు. ఒక్కగా నొక్క కూతురు. తమ్ముళ్ళనీ, వాళ్ళ పిల్లల్నీ ఆయన నమ్మలేడు - ముఖ్యంగా డబ్బు విషయంలో.

అన్నిటికన్నా ఎక్కువకాలం తినేసింది, పెళ్ళిబట్టల ఎన్నిక. ఆమెకు కొనవలసిన చీరలు ఆమెనే ఎంచుకో మన్నాడు దక్షిణామూర్తి.

"బాగుంది, కట్టుకునేదాన్ని నే నయినా, అనుక్షణం చూసేవాడివి నువ్వు. నీకూ నచ్చి తీరాలి."

బట్టల దుకాణంలో అడుగు పెడితే, ఒక పూట గడిచిపోయింది. ఒక్క చీరయినా ఎంచకుండానే. వెళ్ళిలోగా ఈ చీరలుకొనడం ఎల్లాగా పూర్తికా దని నిరాశ చేసుకున్నాడు దక్షిణామూర్తి. కాని రేపు పెళ్ళనగా సేలం వెళ్ళి ఆఖరి చీరలు కొనేసి, రాత్రి పదిన్నరకి ఇంటికి తిరిగొచ్చేసరికి, ఫరవాలేదు రేపు వెళ్ళి జరుగుతుందన్న నమ్మకం కలిగిందతనికి. వచ్చి రావడంతోతే సోఫాలో కూలబడి కన్ను మూశాడు. పెద్ద గాలివానకి అలసి విశ్రమిస్తున్న ప్రకృతిలా గుంది అతని స్థితి. అప్పు దొచ్చి చెప్పాడు దొర.

"ఆ పొణ్ణు కనబడలేదు సార్."

"ఏ పొణ్ణు?"

"తోటకారన్ కి మీ రిచ్చిన పొణ్ణుసార్. ఆ దినం మీతో కార్లో..."

"ఏ మయింది?"

"పొద్దున్న తొమ్మిది గంటలకి-చూసినా దంట. ఆ తరవాత చూడలేదంట."

దక్షిణామూర్తికి తనేదో తప్పు చేసినట్టనిపించింది.

"ఆర్ముగా నిల పలు."

ఆర్ముగం వచ్చాడు. అతని వెళ్లాం వొచ్చింది. ఇంటిముందు పందిరి వెయ్యడానికి కుదిరిన కూలీ లందరూ వచ్చారు. అన్ని పోలీస్ స్టేషన్లకీ ఫోన్ మోగింది. ప్రతి ఆయిదు నిమిషాలకీ వాకబులు. ఎదురుగా కనిపించినవాణ్ణి తిరిగి తిరిగి అదే ప్రశ్న అడగడం. దక్షిణామూర్తి అందర్నీ తిట్టాడు. తన కప్పగించిన పిల్ల మాయమైనందుకు ఆర్ముగాన్నీ, ఆమె ఎక్కడికి పోయిందో జాగ్రత్తగా చూడనందుకుదొరనీ, ఆమెను పట్టుకో లేకపోయినందుకు పోలీసుల్నీ. పై అధికారు లందరూ నిద్ర మేలు కున్నారు, హోమ్ శాఖ మంత్రిగారి ద్వారా. అందరూ తెలిపోనవద్ద కూచున్నారు, చిట్టి తల్లి కబురుకోసం. ఒక్క అనసూయకి మాత్రం అతడు ఫోన్ చెయ్యలేదు. అక్షణంలో అతడు అనసూయ సంగతే మరిచిపోయాడు.

రాత్రి పన్నెండు దాటినా చిట్టి తల్లికబురు తెలియలేదు. దక్షిణామూర్తికి ఆందోళన ఎక్కువైంది. ఈ మహాపట్నం ఆ పసి పాపను మింగేసిందా?

ఆర్ముగం తన పిల్లలు ఆరుగుర్నీ నిద్రలేపి తీసుకొచ్చాడు. అందర్నీ తిరిగి తిరిగి విచారించాడు దక్షిణామూర్తి. కొన్ని అతనికి మరీబాధ కలిగించిన వివరాలు దాచేశేవాడు. ఉదాహరణకి, మూడు రోజులక్రితం అతడూ అనసూయా బయటికి పోడానికి కార్లో బయలుదేరినప్పుడు, దారి కడ్డంగా విలబడిందట చిట్టి తల్లి. ఆర్ముగం ఆమె నోరు మూసి ఒక గుబురు పక్కకి లాగేశాట్ట. ఆయ్యగారికి ఆమె ఏడుపు వింటే కోప మొస్తుం దని. అతన్ని చూడానికి ఎన్నోసార్లు ప్రయత్నం చేసిందట. గుమ్మంలోపల అడుగు పెట్టకుండానే అవతలికి ఈడ్చి పారేశాడట దొర.

"మా అమ్మదగ్గరికి తీసికెళ్తా నన్నాడు. వన్నొదులు," అని గుంజుకునే దట వీళ్ళు పట్టుకుంటే.

వాళ్ళతో ఎంత గట్టిగా మాట్లాడినా, ఎవర్నీ విజంగా తిట్టలేకపోయాడు దక్షిణామూర్తి. ఎందుకో వాళ్ళలా చేసినందుకు విజంగా బాధ్యత తనదే ననిపించిందతనికి.

మరో రోజున ఆర్ముగం చేతిలోంచి విడిపించుకుని అరుస్తూ తన కారు వెనకాల పరిగెత్తుకుంటూ వచ్చిందట. పంది రేస్తున్న ఆసామీ ఒకడు వెనకాల వెళ్ళి ఆమెను పట్టుకుని తీసుకొచ్చి తిరిగి ఆర్ముగానికి అప్పగించాడట.

ఇంక చిట్టి తల్లి దొరక దన్న నిస్పృహ అతని మనస్సులో ఆవరిస్తున్న సమయంలో ఆర్ముగం మూడోకొడుకు చెప్పిన ఒక సంగతి గుర్తు కొచ్చింది.

అక్కడే పడుకుని నిద్రపోతున్న బాలాని బలవంతంగా ఊపి లేపాడు దక్షిణామూర్తి. ఈ దిక్కులేని పిల్లకోసం తమ యజమాని పడుతున్న ఆందోళన నొకర్ల కెవరికీ అర్థం కాలేదు.

"ఏంరా బాలూ! పొద్దున్న ఏమిటి చూశా నన్నావు? నువ్వు చిట్టి కలిసి, ఎక్కడికి పోయారు? ఇందాక ఏమిటన్నావు? చెప్పు," అని ఆత్రంగా అడిగాడు.

"పాడకట్టసార్, పొణం సార్ పొణం" అన్నాడు బాలు సగం మగతలో.

"ఎక్కడ? శవాన్ని ఎటు తీసుకు పోయారు?"

"అమింజికరై పక్కమా సార్."

"డ్రైవర్! కారు తియ్యి-తొందరగా..."

డ్రైవర్ షెడ్ తలుపు తెరిచి కారు ఇవతలికి తీసేదాకా అతనికి తొందర అగలేదు. తనే షెడ్ దగ్గరకు పరుగెత్తాడు. తనే కారు స్టార్ చేసి బుర్రుమవి శరవేగంతో వీదిలోకి తిప్పాడు. ఎవరో మోసుకుపోతున్న శవం చూసింది. తన తల్లి నలాగే తీసుకు పోయారు. ఆ శవంతో పోతే తన తల్లి తప్పకుండా కనబడుతుందని గంపెదాశతో బయలుదేరింది చిట్టి పాపం. పూనమళ్ళి హైరోడ్డు

లోకి కారు తిప్పుతుంటే చైర్లు కిర్రు
 మన్నాయి ఒక లారీనీ, ఒక రిక్షానీ భయపెట్టి
 కారు పూనమల్లి వేపు స్థిరపడింది. వంతెన
 దాటింతరవాత వేగం తగ్గించాడు. కుడిచేతి
 పక్క నున్న సర్పిలైటు వెలిగించి ఆ
 స్మకానం అంతా వెతుకుతూ మెల్లగా కారు
 నడుపుతున్నాడు. నిర్మానుష్యమైన ఆ
 స్మకానంలో, ఆ కటికి చీకట్లో - ఏకాకిగా
 నిస్సహాయంగా దూరంగా కూర్చుని ఉంది.
 ఒక చిన్న ప్రాణి. ఆమె చిట్టతల్లి అని గుర్తు



పట్టాడు దక్షిణామూర్తి. తన తల్లిని వెతుకుంటూ మద్రాసు వచ్చింది. తన తల్లిని వెతుక్కుంటూ స్మకానంలోకి వచ్చింది. తల్లి

యువ దీపావళి ప్రత్యేక సంచిక

లేదనీ, ఎక్కడా లేదనీ, తనకింక కనబడదనీ తెలుసుకుంది. తల్లి లేని లోకం స్మశానం, ఆ స్మశానంలో ఒంటరిగా కూర్చుంది. ఆ దృశ్యం కంటబడగానే దక్షిణామూర్తికి లోపల ఎక్కడో విపరీతమైన బాధ పుట్టింది. అలాగే స్టీరింగు చక్రంమీద కళ్ళు మూసి వాలాడు. మెల్లగా కారు తలుపు తెరిచాడు. స్మశాన నిశ్శబ్దాన్ని భంగపరచకుండా జోళ్ళు విడిలించిపారేసి వట్టి పాదాలతో నడిచాడు, కారు దీపాలయినా ఆర్పకుండా.

చిట్టి వెనక ఒక క్షణం నిలబడ్డాడు; మెల్లగా వంగాడు, కూర్చున్నాడు. చేతులు ఆమె చుట్టావేశాడు. ఆమె ఒక్కసారి ఉవ్వెత్తుగా లేచింది.

“నన్నొదిలేసెయ్. మీరంతా దొంగలు. నన్ను ముట్టుకోకు - నన్నొదిలేసెయ్.”

“చిట్టి!” అన్నాడు మెల్లగా, మృదువుగా.

“అబద్ధాలాదారు నాతో - రంగత్తా, నువ్వు ఆంథా మా అమ్మని అలాగే కాల్చేతే - ఆస్పత్రిలో ఉండదన్నారు. పట్నంలో ఉండన్నారు. ఎందుకన్నారు? మా అమ్మ ఇంక లేదంటగా. ఇంక నలు రాదంటగా. ఉందని ఎందుకన్నా నాతో - నాతో అబద్ధాలెందు కాడారు మీ రంతా? రంగత్తా, నువ్వు - ఆంథా?”

మాట మాటకీ మధ్య ఎగుపుల్లో, ఆకస్మికంగా తగిలిన గాయం రక్తం చిందు

తోంది. ఆమెలో, ఆకస్మికంగా కలిగిన జ్ఞానం కత్తిలా ఇంకా కోస్తోంది. దక్షిణామూర్తికి తెలుసు, ఆ గాయాన్ని ఓదార్పులు మాన్పలేవని.

చిట్టి తల్లిని భుజంమీద వేసుకున్నాడు. కాలుతున్న చితుల మధ్య కాలిబాటవెంట రోడ్డువేపు నడిచాడు. చిట్టి తల్లి ఎగుపులు క్రమంగా సన్నగిల్లాయి. ఆమె ఎడం చెయ్యి అతని కంఠాన్ని చుట్టుకుంది - ఇంక జీవితాంతం వదలని బంధంలాగా.

కారు తలుపు తెరిచి చిట్టిని లోపల సీటు మీదికి దింపాడు. అప్పుడు చూశాడు చిట్టి తల్లి నిద్ర పోయిందని. ఆమె శరీరం వశం దప్పి సీటుమీద పడిపోయింది. ఉదయం తొమ్మిది గంటల నించి ఈ నాలుగోరూము రాత్రి వరకు ఆ లేత మనస్సులో ఎన్ని ఉప్పెనలు చెలరేగాయో ఊహించుకోగానే అతని ఒళ్ళు జలదరించింది. తలుపు మెల్లగా మూసి, డ్రైవరు సీటు వేపు కొచ్చాడు. ఒక్కసారి దిగంతం వరకూలాగ పరుచుకున్న స్మశానం వేపు చూశాడు. మెల్లగా కారులో ఎక్కి తలుపు మూశాడు. పరధ్యానంగా ఇంటికి నడిపించాడు కారు.

మిగతావాళ్ళు చిట్టి తల్లిని తియ్యబోతోంటే వారించాడు. తనే ఎత్తుకుని వెళ్ళి లోపల సోఫాలో పడుకోపెట్టాడు.

పక్కనున్న ఫోను తీసి అలవాటైన నంబ రొకటి డయల్ చేశాడు. కొంత సేపటికి - ఎంతో సేపటికి పరిమితమయిన కంఠం నిద్రమత్తులో బరువుగా పలికింది.

“డార్లింగ్! ఏమి టింక రాత్రివేళ?” అంత రాత్రివేళ అతడు తప్ప మరెవ్వరూ ఫోన్ చెయ్యరని ఆమెకు తెలుసు.

“నువ్వు తక్షణం ఇక్కడికి రావాలి.”
“రేపు పెళ్ళన్న సంగతి మరి చి ఫోయావా?”

“లేదుగనకే రమ్మంటున్నాను. నువ్వు వచ్చి తీరాలి. నీ కో ముఖ్యమైన బహుమానం ఇవ్వదలిచాను..... అది నువ్వు అంగీకరించాలి.”

“ఏమిట?”

“నువ్వు రాగానే చూపిస్తాను.” అతడు ఫోన్ పెట్టేశాడు. ఆమె వస్తుందని తెలుసు. అతని చెయ్యి అప్రయత్నంగా చిట్టి తల్లి తల నిమిరింది, అనసూయతో మాట్లాడినంత సేపూ. ఫోన్ పెట్టేశాడు. అనసూయతో చెప్పదలుచుకున్న మాటలు మననం చేసుకున్నాడు.

“అనసూయ! ముందీ చిట్టి తల్లికి నువ్వు తల్లివి కావాలి. అయితేనే నాకు భార్యవు కాగలవు.” అతని హృదయంలో అమితమైన ప్రకాంతి నిండింది.

